

سيد آفتاب شاه صاحب ڪجهه سال ٿيا آهن ته گذاري ويو آهي. مون گهڻي ڪوشش ڪئي ته ڪٿان تاريخون معلوم ٿين، پر مونکي ويبسائٽ تي نظر نه آيون. ٻيا ڪي بزرگ به گذاري ويا آهن جيئن گل حسن لغاري صاحب ۽ ڊاڪٽر بلوچ صاحب

(م.ع. چنڊ)

انجمن آفتاب ادب

آفتاب شاه جاموت

جي علمي محفلن جو ذڪر

ڪتاب ياد ايام ڊاڪٽر عبدالحليم قريشي

آخر ۾ الله کي ياد ڪرڻ وارن جو ذڪر:

آخر ۾ هڪ چڱي ڪم جو ذڪر ڪجي. حضور پاڪ صلي الله عليه وآله وسلم جن جي حديث آهي:
”انا مدينة العلم وعلي بابها.“

يعني آءٌ علم جو شهر آهيان ۽ علي ان جو دروازو آهي. قرآن فرمائي پيو ته: فسئلوا اهل الذكر ان كنتم لا تعلمون. ”الله کي ياد ڪرڻ وارن کان پڇو، جي توهان نٿا ڄاڻو.“

مفسرن اهل الذكر مان مراد اهل بيت کي ورتو آهي، چنانچه اسين ڏسون ٿا ته ڪيترا سائل پنهنجا سوال امير المؤمنين سيدنا علي رض وٽ ڪڍي ايندا هئا ۽ کانئن انهن جو حل پڇندا هئا. پاڻ انهن جا تشفي بخش جواب ڏيندا هئا.

اسان جا وڏا رحمهما الله تعاليٰ فرمائيندا هئا ته اهل بيتن ۾ جيڪڏهن ڪي عالم ٿيندا، ته دين ۾ انهن جهڙو راسخ، فاضل، پابند احڪام ڪو ٻيو ڪونه ٿيندو. پاڻ هر اهل بيت جو اٿي بيهي احترام ڪندا هئا ۽ پنهنجي پرسان وڇايل رليءَ تي ويهاريندا هئا. پر هاڻي ته: آن قدح شکست و آن ساقی نمائد

نه اهو جام آهي، ۽ نه اهي ساقی آهن. زماني جي انقلابن نيڪن ڪي ڌڪي ڇڏيو آهي ۽ فروماين ڪي اڳتي ڪيو آهي. فياذ المظاهر العجب والغرائب! هي دلدوز حالات هر دم اکين سان ڏسون ٿا ۽ سواءِ تاسف جي ٻيو ڪجهه ڪري نٿا سگهون.

تاهم غنيمت آهي جو هن قحط الرجال جي دور ۾ ڪي اهڙا تابناڪ ۽ روشن ستارا آهن، جن جي علمي دلچسپي ۽ تجسس ڪي وڏو داد آهي. منهنجو اشارو **مٽيارين جي علمي خانواڌي ڄاموٽ سيدن** ڏي آهي، جن جا پويان علم جي شمع ٻاريو اچن ٿا.

هن سڄي مجلس جو روح روان **سيد آفتاب حسين شاه ڄاموٽ آهي**، جيڪو گهٽ ۾ گهٽ مهيني ۾ هڪ دفعو **علمي مجلس سڏائيندو آهي**، جتي اهل علم، محقق، شاعر ۽ اديب اچي جمع ٿيندا آهن. پوءِ اتي گفتگو، علم و ادب جي هر فن ۽ نوع تي ٿيندي آهي. ڪنهن وقت اسلامي ادب زير بحث ايندو، ڪنهن وقت ملڪي

سياسي حالات تي مقالا ٿيندا، ڪنهن وقت پٺاڻي ۽ سچل تي ڳالھ بولھ ٿيندي. ڪنهن وقت سنڌ جي تهذيب، ثقافت، معاشرت تي گفتگو ٿيندي ته ڪڏهن تصوف جون باريڪ بينيون به زير غور اينديون آهن. غرض ته ڪو خاص محدود موضوع نه هوندو آهي، پر هڪ شرط ضرور هوندو آهي ته گفتگو ۽ بحث کي ڪڏهن به تهذيب جي دائري کان ٻاهر نڪرڻ نه ڏنو وڃي، ۽ اهو ڪنٽرول سيد آفتاب شاه کي حاصل آهي ته گفتگو جا حدود اربعه ترتيب ڏئي ۽ ان تي عمل ڪرائي. هن مجلس ۾ حقير راقم الحروف کان علاوه وڏا محقق، عالم ۽ اديب اچن ٿا ۽ پنهنجون علمي گوهر افسانيون ڪن ٿا. انهن ۾

- **ڊاڪٽر حبيب الله صديقي،**
 - **ميان غلام حسين مشتاق سچاروي،**
 - **مسٽر عنايت بلوچ،**
 - **حاجي عنايت الله زنگيجو،**
 - **پير بهاءُ الدين ۽ ٻيا حضرات اچي وڃن ٿا.**
- سيد آفتاب شاه سان هن ڪار خير ۾ سندس برادر بزرگ سيد امير علي شاه ۽ ننڍو ڀاءُ علي گوهر به شامل هوندا آهن، جي به ڀاءُ وانگر مهماننواز، خوش خلق ۽ خوش اطوار آهن.

هنن ڄاموٽ سيدن جا وڏا اصل ۾ هرات مان امير
 تيمور لنگ جي لشڪر سان هندستان آيا. تيمور لنگ
 هنن کي حڪومت ۾ وزيرن ۽ مشيرن جا عهدا ڏنا.
 زماني جي انقلابن کين پوءِ هالاڪندي ۾ آندو، جتي
 ڪجهه سال رهيا ۽ ان کان پوءِ مٽياري رهائش پذير ٿيا.
 سندن تڙ ڏاڏو سيد جيئندل شاھ هو، جيڪو امير ٽالپرن
 جو وزير هو.

ٻيو سندن ڏاڏو به جيئندل شاھ نالي هو، جنهن مٽياري
 جي ڀرسان جيئندل ڪوٽ ٺهرايو.

ساڳئي جيئندل شاھ جو پٽ خانبھادر سيد الله بخش شاھ
 هو، جنهن جا ٻه پٽ انور علي شاھ ۽ محمد علي شاھ
 ٿيا. امير علي شاھ، آفتاب حسين شاھ ۽ علي گوهر شاھ
 انور علي شاھ جا فرزند آهن.

سندن چوٿون ڀاءُ سيد امداد علي شاھ 1971ع ۾ سپر
 هاءِ وي تي روڊ حادثي ۾ گذاري ويو.

انجمن آفتاب ادب

مذڪور ڄاموٽ پائرن طرفان ”ڪاشانهءِ انور“
 لطيف آباد ۾ علم و ادب جون محفلون منعقد ڪيون
 وڃن ٿيون.

هنن ڪچھرين ۾ دين - اسلام قرآن شريف تصوف
 اسلامي فڪر و فلسفہ تاريخ سنڌ جي ثقافت تهذيب ڏيھ
 پرڏيھ جي سياست عالمي امور ۽ ادب شاعري وغيره

جهڙن اهم موضوعن تي ڪلي دل سان خيالن جي ڏي وٺ ٿيندي رهندي آهي.

اهي ڪچهريون غلام حسين مشتاق سچاروي ۽ آغا مير محمد پٺاڻ جي گهرن تي به واري ڦيري سان ٿينديون رهنديون آهن.

انهن ڪچهرين ۾

. ڊاڪٽر نبي بخش خان بلوچ،

(16 ڊسمبر 1917ع وفات 6 اپريل 2011ع آخري رات آفتاب

شاهه جي انهي محفل ۾ هئا، ان رات وفات ڪيائون)

. جناب مظهر الحق صديقي،

. محمد حسن پٿو صاحب،

. محمد هاشم لغاري صاحب،

. ڊاڪٽر حبيب الله صديقي،

. آغا مير محمد پٺاڻ،

. غلام حسين مشتاق سچاروي،

. عنايت بلوچ،

. ڊاڪٽر عبدالحميد قريشي،

. محمد اسلم ميمڻ،

. ڊاڪٽر گل حسن لغاري،

. طارق شاهه،

. پروفيسر عنايت الله زنگيجو

. ۽ پير بهاءُ الدين سرهندي اڪثر ايندا رهندا آهن.

دادوءَ کان منير احمد چنا صاحب به ايندو آهي، جيڪو سياست ۾ ميمبر سنڌ اسيمبلي هڪ ۽ زميندار آهي پر سندن خاندان ۾ سندن والد محترم حڪيم جناب شفيع محمد چنا ۽ سندن ڏاڏو حڪيم محمد مراد وٽ طب نبوي سان گڏ خلق خدا جو روحاني علاج به ٿيندو رهيو آهي ۽ ماڻهو جسماني ۽ روحاني راحت حاصل ڪندا رهن ٿا. چنا صاحب جي اچڻ سان ڪچهري ۾ نئون روح پئجي ويندو آهي.

هنن ڪچهرين ۾ ڊاڪٽر شوڪت علي مگريو، سيد حسن علي شاه ڄاموٽ، سيد علي حسن شاه ڄاموٽ، سيد حسين طارق شاه ڄاموٽ، ڊاڪٽر طاھر حسين، علي، حيدر، غلام مرتضيٰ شاه ڄاموٽ، سيد علي اڪبر شاه ڄاموٽ، سيد عبدالقادر شاه ڄاموٽ، سيد حسين فيصل شاه ڄاموٽ نوجوان نسل به شامل ٿي ذهني روحاني تربيت حاصل ڪندا آهن. اڪثر بزرگ شرڪاءَ چاهيندا آهن ته سندن جوان عمر اولاد انهن مجلسن ۾ موجود هجي.

ڄاموٽ خاندان جون دليون هميشه عشق رسول الله صلي الله عليه وآله وسلم جي بحر بي ڪران ۾ غوطه زن رهن ٿيون. تنهن ڪري ڪوٽ جئندل توڙي لطيف آباد واري اوطاق تي ممتاز دين عالمن، مولوين ۽ قاري حضرات جي علمي بصيرت کان به فيض حاصل

ڪرڻ جا نادر موقعا نصيب ٿين ٿا. ڄاموٽ برادران ۾
 سيد امير علي شاھ ڄاموٽ، سيد آفتاب شاھ ڄاموٽ ۽
 سيد غلام قادر شاھ ڄاموٽ ته علم جا پندار آھن.
 ڪھڙو به موضوع چڙهي پوي ته سندن علمي بصيرت
 ۽ عالمانه گفتگو موضوع جي پيچيدگين کي کولي پٿرو
 پٽ ڪيو ڇڏي. ڊاڪٽر نبي بخش خان بلوچ ته سنڌ
 جي علمي ادبي ايوان جو ڪوھ نور ھيرو آھي. سنڌ
 جا قديم ماڳ مڪان، وستيون واھڻ، ڏينھون ڏيورا
 قومون ذاتيون تهذيب تمدن ٻولي ۽ تاريخ سندس ذھن
 جي ورقن تي اھڙي طرح اڪريل آھن جو جڏھن به
 بيان ڪري ٿو ته جڻ علم جو درياءُ پلٽجي پوي ٿو.
 شاھ سچل سامي يا اقبال غالب رومي سچ سندس
 تحقيق جو ميدان رھيا آھن.

ڊاڪٽر بلوچ سنڌي ٻولي، ثقافت ۽ تهذيب جي اڻ لپ
 عظيم خزانن جو نگران آھي.

پاٽ جي مردم خيز زمين جو لائق فرزند ۽ صديقي
 خاندان جو روشن چراغ ڊاڪٽر حبيب الله صديقي
 عظيم محقق ۽ عالم آھي، سندس گفتگو جو ھر جملو ۽
 ھر حرف تحقيق ۽ تجربتي جو نچوڙ آھي. (جم 1

جنوري 1937ء،)

جناب مظهر الحق صديقي دانشمندي ۽ ڏاھپ جي ذات
 جو واڳ ڌڻي آھي. ڏيرج سان پر حڪمت ۽ دانائي

واري گفتگو سندس ئي خاصو آهي. ڳالهائي ته محفل تي سڪوت طاري ٿي وڃي ۽ ٻڌندڙ تي جادو بياني جو اثر تادير باقي رهي ٿو.

آغا مير محمد پٺاڻ پيشي جي لحاظ سان آبپاشي جو عملدار پر علم و فضل ۾ عالمن ۽ اسڪالرن کان به قدم اڳتي آهي.

عنایت بلوچ ته شاھ لطيف جو ازلي عاشق آهي.

جنم 3 آڪٽوبر 1941

پروفيسر عنایت الله زنگيجو _ جم 1937ع) به گڏ جي ته عنایت ئي عنایت ٿيو وڃي. پٺاڻي گهوٽ جي بيتن جي پڙهڻي جو حظ حاصل ڪرڻ آهي ته پوءِ ٻنهي عنایتن کي چيڙي ڇڏجي ۽ دل جي دري کولي ويهي پٺاڻي عليه الرحمتہ جي فڪر جي پرواز جو مشاهدو ماڻجي.

غلام حسين مشتاق سچاروي اسلامي علوم ۾ قرآني فڪر جي ڄاڻ سان گڏ هڪ سٺو شاعر آهي. اردو فارسي توڙي سنڌي شاعري ۾ پنهنجو مٽ پاڻ آهي. سندس شاعري ۾ پختگي رواني ۽ آمد جو اثر نمايان نظر اچي ٿو. هنن ڪچهري جو سرگرم رڪن هجڻ ڪري دوستن سان رابطي ۾ رهڻ سندس حوالي آهي. جماعت جي پيش امامي به سندس حوالي آهي.

محمد هاشم لغاري صاحب جو مطالعو ۽ مشاهدو به ڏاڍو وسيع آهي. خبر ناهي ته سرڪاري مصروفيتن مان هو ڪهڙي طرح علم و ادب جي مطالعي لاءِ وقت ڪڍي ان مله موتي گڏ ڪري ٿو.

محمد حسن پٽو صاحب پنهن جو مثال پاڻ آهي. سندس گفتگو مٿيادار ۽ معنيٰ خيز هوندي آهي.

ڊاڪٽر گل حسن لغاري صاحب جو شمار سنڌ جي برک عالمن ۾ ٿئي ٿو. فارسي زبان جو ماهر ۽ سنو ليکڪ آهي. (ڄم جي تاريخ 12 12 1939، وفات 8 نويمبر 2008 ع مطابق 7 ذي القعدة)

پير بهاء الدين ”بهاء“ سرهندي عالمانه خاندان جو نهايت عمدہ نمونو آهي. سندس صحبت ۽ شاعري ڪچهري جي جان هوندي آهي.

اهڙن برک عالمن اديبن شاعرن ۽ دانشورن جي ميڙ ۾ اهو ڪهڙو موضوع زير بحث هوندو جيڪو حل ٿيندو نظر نه اچي؟

ڊاڪٽر حبيب الله صديقي هنن ڪچهرين کي ”انجمن آفتاب ادب“ جي نالي سان ان ڪري سڏيو آهي، جو واقعي هي علمي ادبي ڪچهريون هن مادي دنيا جي اونداهي دور ۾ آفتاب عالمتاب جي روشني کان گهٽ نه آهن ۽ انهن محفلن ۽ سٿ جو سرواڻ سائين آفتاب

علي شاھ ڄاموٽ آهي، جيڪو پنهن جي نالي جي مصداق علم و ادب جو هڪ روشن آفتاب پڻ آهي. راقم الروف (ڊاڪٽر عبدالعليم قريشي) به انجمن آفتاب ادب جو پروانو آهي. حياتي جو وڏو حصو ڪتابن جي دوستي ۾ گذريو آهي. پر انجمن جي اهڙين ڪچهريين ۾ چند گهڙيون گذارڻ ڪيترن ڪتابن جي مطالعي ڪرڻ جي برابر آهي.

اهي ڪچهريون شام جي ٽڌڙي هير سان گڏ شروع ٿي رات جي 10 وڳي تائين جاري رهن ٿيون. انهيءَ عرصي دوران مغرب ۽ عشا جي نماز به باجماعت ادا ڪرڻ جو سعادتي نصيب ٿئي ٿي ۽ روحاني راحت حاصل ڪرڻ جو موقعو ملي ٿو. ڄاموٽ پائرن جو دسترخوان به ايترو ئي ڪشادو آهي جيترو سندن خانداني عظمت جو پس منظر. آخرڪار ”ڪچهريون سدا قائم“ جي دعائيٰ الفاضل سان دوست پاڪر پائي روانا ٿين ٿا ۽ ايندڙ ڪچهري تائين گذريل گڏجاڻي جون خوشگوار يادون سندن روح جي راحت رهن ٿيون.

ضميمو

شجره نسب سادات متعلوي

حضرت امام موسيٰ كاظم (7- صفر 128هـ- 25 رجب 183هـ مطابق 8 نومبر 745ع کان 1- سيپٽمبر 799ع) بن حضرت امام جعفر صادق بن حضرت امام باقر بن امام علي زين العابدين بن حضرت امام حسين رضه بن حضرت علي ڪرم الله وجهه.

حضرت امام موسيٰ كاظم. چوٿون امام

1- سيد جعفر ناني الحواري

2- سيد علي حسين سيزواري

3- سيد علي الحواري شيرازي

4- پير محمد عرف ابو طاهر سيزواري

5- سيد محمد عرف حسين سيزواري

6- سيد احمد سيزواري

7- سيد مير علي ترمذي

8- سيد حسين سيزواري

9- سيد محمد شيرازي ترمذي

10- سيد مير علي هراتي

11- سيد ناصر محمد شاه

سيد مير علي هراتي، امير تيمورنگ مان فرزندن سيد

هندستان تي توج ڪئي، پر شامل هو ۽ 7- ڊسمبر 1398ع

دهلي، جي قتل عام کان پوءِ ڏيئي، سندس فرزند امير حيدر

شاه، 801 هجري، مطابق 1398ع تي، شهنشاهه پور،

سيد مير علي هراتيءَ کي 8 فرزند هئا، جن مان ڪي هندستان جي فتح بعد موٽي هرات ويا ۽ باقي جاگيرون

وٺي هندوستان ۾ آباد ٿيا: 1- سيد عبدالواحد ملتاني 2-
 سيد عبدالباقي اجميري 3- سيد محمد حسين هراتي 4-
 سيد محمد هراتي 5- سيد عبدالرزاق بکري 6- سيد
 ابوبکر سيوهاڻي 7- سيد شرف الدين هراتي ۽ 8- سيد
 امير حيدر سنڌي، جنهن هالڪنڊيءَ ۾ شاھ محمد هالي
 جي دختر سان شادي ڪئي. ٽن سال اٺن مهينن بعد
 موٽي هرات ويو ۽ اُتي فوت ٿيو. سندس وصيت مطابق
 سنڌ ۾ ڄاول سندس فرزند جو نالو، سيد مير علي سنڌي
 رکيو ويو. بالغ ٿيڻ بعد سيد مير علي پنهنجي والد جي
 ڇڏيل ملڪيت مان پنهنجو حصو حاصل ڪرڻ لاءِ
 هرات ويو، ۽ سندس والده کي ڏنل نشانين، مُنڊي ۽
 خنجر، ڏيکارڻ سان، پنهنجو ورثو حاصل ڪيو ۽
 موٽي اچي شهر متعله (مٽياري) ۾ سڪونت اختيار
 ڪئي. سنڌ ۾ سندس اولاد جون ڏھ نڪون آهن:

1- سادات جراڙ پوٽا: سيد جلال بن شرف الدين هراتي
 جو اولاد، جنهن مان شاھ ڪريم ۽ شاھ لطيف رحمهم
 الله پيدا ٿيا.

2- سادات باقيل پوٽا: سيد محمد باقي بن عبدالوهاب بن
 نبهندو بن سومار بن بهاء الدين بن محمد بن زڪريا
 بن مرتضيٰ بن سيد مير علي جو اولاد، اڪثر مٽياريءَ
 ۾ رهن ٿا.

3- سادات موسيٰ پوٽا: موسيٰ عرف موسن بن صاحب بن احمد بن سيد مير علي جو اولاد.

4- سادات ميرڻ پوٽا: ميرڻ ثاني بن پرنڀو ثاني بن ميرڻ بن غلام مرتضيٰ بن سيد مير علي جو اولاد، تونرن هڱورن ڍنڍي ۽ چاري (تندي محمد خان) طرف آباد آهن.

5- سادات عيسيٰ پوٽا: سيد عيسيٰ بن صاحب، سيد موسيٰ جي ڀاءُ جو اولاد آهن، مٽياري، فتح پور (تندي محمد خان) نصرپور، ڏچڙاپور، ديه ونگي ۽ انڙپور ۾ آباد ٿيا.

6- سادات ميين پوٽا: سيد ميان بن محمد بن احمد بن شرف الدين بن سيد مير علي جو اولاد آهن. مٽياري، سن، ڀاٽوڻ ۽ سعيدپور ۾ آباد ٿيا.

7- سادات مير حسن (ميرسن) پوٽا: سيد مير حسن بن چنڻو شاھ بن احمد بن سيد مير علي جو اولاد آهن، مٽياري ۾ آباد ٿيا.

8- سادات نڪڻو پوٽا: سيد نڪڻو بن چنڻو شاھ، سيد مير حسن جي ڀاءُ جو اولاد آهن. مٽياري ۾ آباد ٿيا.

9- سيد حسناڻي پوٽا: سيد حسن بن سيد صاحب، سيد عيسيٰ ۽ موسيٰ جي ڀاءُ جو اولاد آهن. ملا ڪاتيار ۽ تنڊي ڄام لڳ سيد ايوڙي جي مقام لڳ آباد ٿيا.

10- مير علي پوٽا: سيد مير علي بن زكريا بن شرف الدين بن سيد مير علي جو اولاد آهن. اڪثر مٿياري ۾ سڪونت پذير رهيا.

سيد مير علي سنڌي بن امير حيدر شاھ ھراتي، متولد 806ھ/1403ع جي اولاد مان ڄاموٽ خاندان، سيد محمد علي شاھ ڄاموٽ کان شروع ٿئي ٿو. خود سيد محمد علي شاھ ڄاموٽ بن سيد جيئندل شاھ بن سيد غلام حسين شاھ بن سيد محمد حسن شاھ بن سيد مرتضيٰ شاھ بن سيد محمد حسن شاھ بن سيد جنيده شاھ بن سيد اسحاق شاھ بن سيد جنيده شاھ بن سيد جهنڊو شاھ بن سيد موسيٰ شاھ بن سيد احمد شاھ بن سيد مير علي شاھ سنڌي بن امير حيدر شاھ بن سيد مير علي ھراتي، موسيٰ پوٽا ٺڪ مان هو. سيد محمد علي شاھ ڄاموٽ کي ٻه فرزند، سيد جيئندل شاھ ۽ خانبھادر سيد حسن علي شاھ ڄاموٽ هئا.

سيد حسن علي شاھ ڄاموٽ کي 5 فرزند ٿيا. سيد حاجي فضل علي شاھ، سيد محمد انور شاھ، سيد جيئندل شاھ، سيد محمد علي عرف الھبچايو شاھ ۽ سيد امام علي شاھ ڄاموٽ.

سيد محمد انور شاھ کي 7 فرزند هئا: سيد امداد علي عرف حسن علي شاھ، سيد امير علي شاھ، سيد

اعجاز علي شاه، سيد آفتاب علي شاه، سيد امجد علي شاه، سيد غلام قادر شاه ۽ سيد علي گوهر شاه.
سيد امير علي شاه کي ٽي فرزند آهن: سيد حسين طارق شاه، سيد حسين فيصل شاه ۽ سيد عبدالقادر شاه.

سيد آفتاب علي شاه کي ٻه فرزند آهن:

• سيد علي حسن شاه

• ۽ سيد حسن علي شاه.

سيد علي گوهر شاه کي ٻه فرزند آهن:

n*سيد علي اڪبر شاه

n* ۽ سيد محمد انور شاه ڄاموٽ ثاني.

سيد امداد علي شاه کي هڪ فرزند آهي: سيد غلام مرتضيٰ شاه. سيد حسن علي شاه عرف امداد شاه کي ٻه هڪ فرزند آهي: سيد شاه عالم عرف عنايت علي شاه.

متعلوي سادات جو خانداني مرڪز ”مٽياري“ آهي. انهيءَ شهر جي نزديڪ ”جيئندل ڪوٽ“ هن خاندان جو تاريخي يادگار آهي.

اهو ڪوٽ سيد محمد علي شاه ڄاموٽ جي والد محترم سيد جيئندل شاه انهيءَ ڪري ٺهرايو جو مٽياري کان ٻاهر رهندڙ متعلوي سادات جڏهن بزرگن جي مزارن تي حاضري ڏيڻ لاءِ ايندا هئا، تڏهن پنهنجا وهڻ ۽

ماڻهو شهر کان ٻاهر ڇڏي، پيرين پيادو شهر ۾ داخل
ٿيندا هئا. سندن گهوڙن پهڙن ۽ ماڻهن جي ترسڻ لاءِ
جنڊل ڪوٽ اڏايو ويو.

(روايت: سيد امير علي شاه ڄاموٽ)
ذريعا:

”نسب نامہ ساداتان متعلوي“ ڪاتب حافظ محمد
هارون ٽڪڙائي، تاريخ 9 رجب 1342 هجري، مطابق
16 فيبروري 1923ع، ناشر ميان سيد منن شاه تاجر
ڪتب حيدرآباد سنڌ.

(2) شجره نسب ڄاموٽ سادات مٿياروي.
- ايڊيٽر

[http://www.sindhiadabiboard.org/catalogue/Personalities/Book27/Book_page1.h
tml](http://www.sindhiadabiboard.org/catalogue/Personalities/Book27/Book_page1.html)

[http://www.sindhiadabiboard.org/catalogue/Personalities/Book27/Book_page12.
html](http://www.sindhiadabiboard.org/catalogue/Personalities/Book27/Book_page12.html)

This page was prepared for community readers, students and
research scholars by Muhammad Umar Chand on 11 March 2022
with thanks to Sindhi Adabi Board Website